

भोजपुरी काव्य संग्रह



हो न हो



कनक किशोर

हो न हो

(कविता संग्रह)

हो न हो

कनक किशोर



ज्ञानमुद्रा पब्लिकेशन
भोपाल, मध्य प्रदेश



ज्ञानमुद्रा पब्लिकेशन

बी-209 गीत स्काई वैली मित्तल कॉलेज रोड
नवी बाग, भोपाल, मध्यप्रदेश-462038

I.S.B.N : 978-81-19395-68-2

संस्करण : 2025

© कनक किशोर

मूल्य ₹ : 250.00 रुपये

लेज़र कम्पोज़िंग : इज़मत ग्राफिक्स, गाजियाबाद,

मो. 99112235423

मुद्रक : वंश प्रिंटर्स

हो न हो : कनक किशोर

Ho Na Ho By Kanak Kishore

इस पुस्तक में व्यक्त विचार पूरी तरह से लेखक के अपने विचार हैं। विवाद की स्थिति में प्रकाशक अथवा मुद्रक उत्तरदायी नहीं होगा। प्रकाशक की अनुमति के बिना इस पुस्तक को या इसके किसी अंश को संक्षिप्त, परिवर्तित कर प्रकाशित करना या फिल्म बनाना कानूनी अपराध है।

समर्पण



‘सूझ-बूझ’ के संपादक, भोजपुरी प्रेमी स्मृति शेष कृपाशंकर प्रसाद जी, जे हमार भोजपुरी लेखन के एगो दिशा देलन, जे भोजपुरी के अपना अस्मिता से जोड़ के जियलन, जे हाले में अचके हमनी के छोड़ि अंतिम जतरा प प्रस्थान कर गइनीं, के चरणन में सादर श्रद्धांजलि स्वरूप समर्पित।

कनक किशोर

‘हो न हो’

जहाँ जीवन में चारू ओर अझुरहट आ तनावे होखे, मनई-मन में अकुलहट आ उबियाहटे भरल होखे, उतावलापन, उबाल आ बेचैनिये समाइल होखे तब अइसनका समय में कविता में संघर्ष आ प्रतिरोध के स्वर स्वाभाविक बा। कविता मानव-मन के भावन के उच्छ्वास आ ओकरा माथा में उमड़त-धुमड़त सोच आ विचारे के कलात्मक अभिव्यक्ति होले। इहे कारन बा कि आज हर भाषा के कवितन में मौजूदा समय आ समाज के विसंगतियन, विद्रूपता आ चुनौतियन के बहुत मुखर वर्णन देखे के मिलत बा। लोकभाषा भोजपुरियो एकर अपवाद नइखे। देश, समय आ समाज के साथे डेग में डेग मिलावत चलेवाला भोजपुरी कवि अपना कवितन में आज के दौर के तबाही आ तल्खियन के पूरा गहिराई में जाके समझत-बूझत उकरे के कोशिश कर रहल बाड़ें।

भोजपुरी गद्य आ पद्य-दूनु दुनिया में जमके भरपूर कलम चलावेवाला कनक किशोर जी के कविता संग्रह-‘हो न हो’-एगो अइसन सिरिजना बा जवना में समय आ समाज के सोझा ठाड़ हर तरह के चुनौतियन आ सवालन से मुठभेड़ देखे के मिलत बा। एह संग्रह के शीर्षक-‘हो न हो’ आज मानव-मन में समाइल खौफ, आशंका, द्वन्द्व, अनिश्चय, गोपन, अनास्था आ तमाम तरह के नकार आ निषेध के ते झलकावते बा बाकिर एह सबका बावजूद ओकरा समझदारी आ विवेक में कवनों कमी नजर नइखे आवत। ई शीर्षक ओह संभावनों का ओरि इसारा करत बा जवन मनुष्य में जीवन के प्रति एगो ललक आ भरोसा बनवले राखेला। ‘हो न हो’ के मनोभाव अन्ततः बेहतरी आ नीमने का ओरि मनुष्य के प्रेरित करत रहेला। ई मनोभाव जहिया ले मनुष्यता के साथ निभावत रही ओकर जय-यात्रा जारी रही। एह संग्रह के शीर्षक-कवितो ‘हो न-हा’ के आशंका से शुरु ते होत बिया-

“हो ना हो/ विकास लूट के मसाला बा” बाकिर ओकर समझदारी साफ

बा-“जंगल, जमीन लुटल/ लुटल पहाड़ आज/ फौज बेरोजगारन के/ सगरी बा खाड़ आज/ ना हाथे काम ना पेट में निवाला बा/ त का बा? जुमला बा, वादा बा/ कागजी गारंटी बा/ मन्दिर बा, मस्जिद बा/ धर्म के बाजार बा/ जाति के बोलवाला/ बाहुवली के चलती बा/ संत के सत्ता में खूब घुसपैठी बा।”

एगो दौर रहे जब भोजपुरी कविता में प्रेम, श्रृंगार, प्रकृति आदि से जुड़ल रचने के भरमार रहत रहे बाकिर तबो भोजपुरी कविता सामाजिक गैरबराबरी, अन्याय, शोषण, धर्मान्धता, अलोकतांत्रिक आचरण आदि के प्रबल प्रतिकार के दिसाई कवनों लापरवाही के शिकार ना रहे। आज ते भोजपुरी कविता के मूल स्वरे प्रतिरोध आ प्रतिकार के हो गइल बा। आज गीत-गजल भा कविता के हर तरे के काव्य-रूप में भोजपुरी काव्य के सामाजिक-आर्थिक चिन्तन, सोच-विचार के तौर-तरीका आ अभिव्यक्ति-शैली के प्रखरता गौर करे लायेक हो गइल बा।

कवि कनक किशोर स्वतंत्र सोच आ चिन्तन के ओह परम्परा से पूरा तरे वाकिफ बाड़न जवन कवनों रचनाकार के सच्चाइयन से कतराये के ना, बलुक जूझे के सिखावेले, सत्ता के तरवा सुहरावे के ना बलुक ओकरा लुभावना-ललचावन हरकतन के भरम आ मायाजाल समुझत-बूझत, ओकरा के तार-तार करे खातिर उदबेग देले। कवि कनक जी हर तरह के गिरावट के बावजूदो कविता के भीतरी ताकत के बूझे वाला सर्जक बाड़न। उनका पता बा कि “कविता संभवतः आज के समय के ऊ आखिरी आवाज बिया जवना के बाजार आ हिंसा अभी ले मलिन आ गुमराह नइखे कर सकल।” (राजेश जोशी)

अइसे त सगरी भोजपुरिहा मन-मिजाजे निधड़क होके बोले-बतिआवे वाला होला बाकिर कनक जी अपना कवितन में एगो पुरहर ढीठ आ मजबूत इरादा वाला कवि के रूप में नजर आवत बाड़न। कविता में ढिठाई कवनों बेजाँय बात ना होला बशर्ते कि ऊ सतर्क आ तथ्यपरक होखे आ ओकर सगरी निष्ठा आ प्रतिबद्धता आम जन के प्रति सच्चाई से जुड़ल होखे। कनक जी एह बात के साफ तरे समुझत बाड़ें तबे ते लिखत बाड़ें-

“कंकड़, पत्थर, सीप, मोती/ सभ समेटले बानीं हम/ सोंच के आंकी/ आपन चसमे से नाहीं/ जन के आँखिन से/ विवेचना के धार से/ रचना के सटीकता के समझि/ लोक के सामने रख दीं।” (परख)

दरअसल कवनों चीज के जन के आँखिन से देखला पर उरेब भा गलती के संभावना कम रहेला। कवनों खास चसमा चढ़ाके देखला पर दृष्टि में वस्तुपरकता आ निष्पक्षता के अभाव झलके लागेला।

कनक जी के कविता जनधर्मी कविता बिया। आम जन के तकलीफ आ

तबाही के नंगा आँखिन से देखि के ऊ उकेरले बाड़ें-बिना कवनों लाग-लपेट के। इहे कारण बा कि उनका कविता में बिम्बन आ प्रतीकन के प्रयोग ले जादे साफगोई में भरोसा दिखावल गइल बा। कहीं-कहीं कविता 'स्टेटमेंट' भा सूक्ति के रूप ले लेले बिया जरूर, बाकिर एजवो ओकरा मारकता आ बेधकता में कवनों कमी नइखे आइल। कनक जी आज के सत्ता आ व्यवस्था से पूरा तरे उदास आ खिन्न बाड़ें, खिन्ने नइखन बलुक उनकर भरोसा डगमगा उठल बा। भरोसा आ विश्वास के टूट आदिमी में आक्रोश के जन्म देला। कनक जी के आक्रोश आ छोभ जादेतर जगह पर व्यंग्य के सकल-सूरत अख्तियार कर लेले बा। उनका एह व्यंग्य में खूब नुकीलापन बा, चुभन बा। ऊ कविधर्म के समुझे-बूझे वाला रचनाकार बाड़ें-

“कवि कविता करेला/ गुनगान ना/ एही से कवि का घरे/ सिक्का के खनक ना/ अईंठात आंत से उठत/ धुआँ दिखाई पड़ेला।” (भूख आ कविता)

कविता के काम नारेबाजी ना हऽ, ना फतबाबाजी हऽ। बाकिर व्यवस्था के दुरभिसंधियन के खिलाफ व्यक्ति-चेतना के मुखर प्रतिकार खातिर प्रेरित कइल ओकरा दायित्व में आवेला। कवि कनक किशोर अपना रचनाधर्मिता के सामाजिक सरोकार के हर तरह के विषयन से जोड़े के सार्थक प्रयास कइले बाड़ें। उनका कविता के कैनवास में नारी-विमर्श, दलित-विमर्श, बाजारवाद आ अपसंस्कृति के पड़सार के चलते भारतीय सांस्कृतिक मूल्यन के क्षरण आदि हर तरह के बातन के समावेश बा।

कवि कनक के नारी-विमर्श के कवितन में पुरुष वर्ग से अपना अहंकार से उबरे के कामना बा त दोसरा तरफ एजवा स्त्री-जागरण के स्वरो सजोर बा। उनकर एगो कविता 'हमार हिस्सा' के पंक्तिन के देखल जा सकत बा-

“समय कह रहल बा हमरो से/ आपन पहचान ले/ आपन आकाश ले/ अपना हिस्सा के धूप ले/ अपनो जिनिगी के ऊष्मा दे।” ‘मर्द के अंकगणित’, ‘काठ के कबूतर’, ‘नारी’ आदि कवितन में नारी-विमर्श के बातन के विस्तार मिलल बा। कवि नारी-विमर्श के बातन के बीच-बीच में पुरुष वर्ग के पक्ष बहुत संवेदना के साथ राखत स्वस्थ समाज के सिरिजना खातिर दूनू के बीच सहयोग आ समन्वय के एगो सुखद-सुभग कल्पना करत दिखत बा-

“स्त्री-स्वतंत्रता के लड़ाई/ मिल के लड़ल जाई/ विश्वास रखऽ/ ई काठ के कबूतरो/ तोहार स्वतंत्रता के चिट्ठी/ घरे-घरे पहुँचाई।” (काठ के कबूतर)

-एजवा सवाल ई बा कि कवनों लड़ाई साथ मिलिके कइसे लड़ल जा सकत बा, जब लड़ाइये एक दोसरा के खिलाफ होखे? सॉच पूछल जाव तऽ

एजवा मूल जरूरत एक दूसरा के संवेदना से खिलवाड़ ना करि के एक दूसरा के भावना के पूरा कदर करे से जुड़ल बा।

कवि जानत बा कि पर्यावरण-असंतुलन के समस्या आज लगातार विकराल भइल जा रहल बा। कवि के पर्यावरण-चिन्तन में एह संकट के अनदेखी पर भयंकर तबाही झेले खातिर तैयार रहे के आगाही बा। कवि के कहनाम बा-

“वन के हरियरी/ आँखिन के सुकून देत रहे/ आजु ओहिजे खाड़/ मदानी के चिमनी उगल रहल बा आगि/ चिंगारी भरल धुआँ/ उड़त छाई से/ माटी के बुनावट/ बदल गइल/ वसंत के राग-रंग/ परा गइल/ कबो सुकून देत रहे/ हमार सुनर वन/ लुटा गइल।” (माटी के बुनावट)

“जल-जमीन-जंगल के ई चिन्ता एह संग्रह के आउरो कइगो कवितन में बा।” प्रश्न पूछल, अस्वीकार कइल, अपना हिस्सा के धूप, हवा अन्न आ पानी पर आपन अधिकार जतावल, शोषण के खिलाफ संघर्ष खातिर खड़ा भइल-ई सब स्त्री, दलित, आ आदिवासी रचनाशीलता के प्रतिमान हे। इहे कसौटी हई सनि-जवना से एह कवितन के गुणवत्ता तय होले।” (कविता का घनत्व-जितेन्द्र श्रीवास्तव, पृष्ठ-286)। कवि कनक किशोर के समकालीन बोध के कविता एह सगरी प्रतिमानन पर खरा उतरा बाड़ी सं।

कनक जी वन विभाग के एगो उच्चाधिकारी रहल बाड़ें। आदिवासी समाज के लुटत जिनिगी, आर्थिक तंगी आ विस्मयकारी जीवट-सभके बड़ा करीब से देखले बाड़ें, एह से उनका रचनन में यथार्थ बहुत बारीकी से चित्रित भइल बा। एगो उदाहरण देखे लायेक बा-

“जंगल से गुजरत ट्रेन से/ दिखाई पड़ल/ मेहरारुन के झुंड/ जे कहीं/ माथे लकड़ी बोझा लेले रहे/ त कहीं/ खादान से चोरी-छिपे इकट्ठा कइल कोइला/ ऊ लकड़ी आ कोइला/ ओकनी खातिर जलावन ना रहे/ ऊ रहे भात आ रोटी।” (विकास के सच्चाई)

कवि पूँजीवाद के प्रकोप आ कॉरपोरेटी दुनिया के चक्रव्यूह में जनतंत्र के चरमराहट के भाँपत लिखत बा-

“कॉरपोरेट के चक्रव्यूह/ पूँजीवाद के नीति में फँसल/ जनतंत्र के आपन अब अस्तित्व कहाँ बा?/ जनतंत्र खोखला, रीढ़विहीन/ चरमरा रहल बा/ खड़ा बा तऽ/ पूँजीवाद के अलम पर।” (पूँजीवाद के अलम) कवि चाकचिक वाली दुनिया में बनावटीपन के लगातार बढ़त जा रहल मरजाद से चिंतित तऽ बा बाकिर ओकर व्यंग्य के धार एजवा देखते बनत बा-

“विदेशी चासनी में डूवल साहित्य/ दमदम दमकत बा/ खूब चमकत बा/

जमाना कहत बा-जे चमकी/ ऊ महकी भा ना महकी/ आजु ओकरे बा गहकी।”

कवि डफोरी सत्ता के चाल, चरित्र आ चेहरा सबके तार-तार कर देत बा-

“बाकिर ऊ ना मानी/ हवाबाज हऽ/ खुदो उड़ी आ देशो के उड़ाई/ बढिया-बढिया जुमला सुनाई/ करजा लेके विकास-एक्सप्रेस चलाई।” (करजा)

कवि सत्ता के एह बिगाड़ के कारण दिल्ली के बिगड़ल हवो के कम नइखे मानत। ऊ कहत बा कि सत्ता केहू के रहो बाकिर दिल्ली के कुर्सी ओके बिगाड़े से बाज ना आवे-

“काहे कि सत्ता केकरो होखे/ सत्ताधारी केहू होखो/ दिल्ली के कुर्सी बिगाड़ देला सभके।” (बिगड़ल हवा)

मँहगाई के कनक जी “कमजोर के लुगाई आ गाँव भर के भौजाई” ना मान के सभके झँखावत चले वाली डाइन मनले बाड़ें। ई डाइन सभकर जिनिगी तबाह कइले जा रहल बिया। परिणाम बा कि कनक जी जिनिगी के बारे में ई कहे खातिर मजबूर बाड़ें-

“जिनिगी/ स्ट्राबेरी के खेत ना हऽ/ बबूर, बइर के जंगल हऽ।”

एह संग्रह में गोरख पांडेय जी के मशहूर जनगीत “समाजवाद बबुआ धीरे-धीरे आई !” के तर्ज पर एगो गीत शामिल बा-

“बाजारवाद बबुआ सबकुछ उड़ाई
अबहीं खेलावत बा अंगुरी पकड़ाई
गँवे-गँवे देखत चले सबके चबाई
मनई का संगे-साथे देश के मुआई
साधो! बाजारवाद ना हऽ मलाई।”

एगो कविता में किसान आ कवि के पीड़ा आ चरित्र के एक लेखाँ बतावत कवि लिखत बा-

“किसान आ कवि/ कवन देवता, डीहवार के ना गोहरावेले/ कवन ज्योतिषी के दरवाजा ना खटखटावेले/ बाकिर भूख आ दुख आज ले ना भागल/ चनरमा पांडे साफ कहलें कि-दूनू आदिमी के जिनिगी में ई ना ओराई/ सॉच मानीं अब ई जिनिगिये जोरे जाई।” (किसान आ कवि)

समकालीन कविता के साथ कदमताल करतो कवि के ई एहसास बा कि लोकभाषा के प्रकृति प्रगीत आ लय का ओरिये आपन राह सहज रूप से गह पावेले आ ओही में ओकर मन-मिजाज रमेला। एगो गजलनुमा रचना में कवि के व्यंग्यात्मकता अपना चरम पर बा-

“लूट के ले आइब, कहँवा छुपाइब

चोरों के गुनगान, कबले गाइव।

× × × ×

बानी संत के बा, करनी बा चोरी
धर्म के नाम लूट, कबले चलाइव।

× × × ×

अबहूँ सुधर जाई, समय बा बदलल
कहले किशोर हम, जन के जगाइव।”

-जन के जगावहूँ वाला ई काम चलत केतना जमाना बीत गइल, पता ना ई जगावलो अब रस्मी आ फैसनिहा तौर पर हो रहल बा आ कि एकर असर ओह जन आ समाज के सेहतो पर कहियो पड़ी? जन बेचारा ते जाति आ धर्म के जटा-बरउवल में पिसात-गरात कहवाँ से कहवाँ ले पहुँच गइल बा ! बुझात बा, जइसे ओकरा पीड़ा के कवनों अंते नइखे! बाकिर एजवे कवि के व्यापक काव्य-चेतना के झलको देखे के मिलत बा जब ऊ आशा आ भरोसा के डोर थम्हले नजर आवत बा-

“उम्मीदे जिनिगी हऽ/ प्रतिरोध के तेवर/ तोहरा भीतर जिन्दा बा।”

(काहे नइखे लउकत)

कवि कनक किशोर प्रतिरोध के तेवर मौनो में परख लेत बाड़ें, ऊ चुप्पियो के चीख सुन लेत बाड़ें। ऊ कहत बाड़ें-दो

1-“मौन विनु किछु कहले/ बहुत कुछ कह जाला/ ×××जहाँ शब्द मौन हो जाला/ मौन मुखर हो। जाला।” (अपना के पावे के)

2-“कई बेर/ अइसन होला/ हमरा मौन के अर्थ/ बोललको से भारी हो जाला।” (मौन-1)

कनक किशोर जी के एह संग्रह के कवितन के पढ़ला के बाद ई बात साफ हो जात बा कि उनकरा में समकालीन भोजपुरी कविता के अन्तर्वस्तु आ संवेदना के भरपूर समझ बा आ ओकरा अभिव्यक्ति के सहज स्वाभाविक शैली आ शिल्पो ऊ हासिल कर लेले बाड़ें। कहीं-कहीं जवन कुछ कचास बा, ऊ धीरे-धीरे आगामी रचनन में काव्यात्मक प्रौढ़ि हासिल कर ली। भोजपुरी लोक आ समाज के हर तरे के वाजिब चिन्ता उनकरा कवितन के कथ्य में शामिल बा, अभिव्यक्ति में अझुरहट नइखे, भोजपुरी मुहावरा आ कहाउतन के भरपूर प्रयोग बा आ साफगोइयो में कवनों कमी नइखे। हमरा पूरा भरोसा बा कि कवि जल्दिये ऊ अन्तश्चेतना विकसित कर ली जवन कवनों कवि के आवाज के एगो मुकम्मल आ जरूरी आवाज बना देले आ ऊ एगो कामयाब कवि बन जाला।

आधुनिकता-बोध से भरल समकालीन भोजपुरी कविता के सुदीर्घ परम्परा में कवि कनक किशोर एगो अइसन हस्ताक्षर बाड़न जिनका कवितन के जनपक्षधरता, कथ्य के स्पष्टता, विचारन के प्रखरता, संवेदना के सच्चाई आ रचनात्मक ईमानदारी बराबर रेखांकित कइल जाई। 'हो ना हो' के कवि के बेरि-बेरि साधुवाद।

-डॉ. सुनील कुमार पाठक
फ्लैट नं.-303, परमानन्द पैलेस
सर गणेशदत्त कालेज के समीप
आर.पी.एस.मोड़, दानापुर कैंट
जिला-पटना। (बिहार)
पिनकोड-801503
मोबाइल-7261890519/ 9431283596

हमरा सोच के लिखे ना आवे

साहित्य से लगाव रहल बा, जुड़ाव रहल बा, साहित्यकार के पूतो हई बाकिर ना अपना के साहित्यकार समझीं, ना साहित्यकार अस सोच के लिखीं, ना लिखलका के सजा के सामने रखीं ना। जे घर-समाज-सरकार में देखनीं हो न हो ओकरे के शब्द में बान्हे के प्रयास करीं ला। आजु विकास के लहर बा देश में, बाजारवाद के जहर के बीच मनई सांस ले रहल बा, करज से गरीब मजदूर आ किसाने खाली नइखे परेशान देशो परेशान बा त अइसना में का लउकी? जे हमरा-रउरा लउकत बा, जवन विकास रोटी के खेत में धुआं के गाछी रोप देलस, कारखाना में मजदूर के जगह मशीन बइठा देलस हो न हो ओकरे गीत गावे के प्रयास कइले बानीं एह संकलन में। आह के तह में कविता छुपल रहेला, भूख में कविता छुपल रहेला, मजदूर-किसान के श्रम में कविता छुपल रहेला, नून, तेल, लकड़ी में कविता छुपल रहेला हो न हो ओहि कवितन के पढ़े आ चुराके पाठक के सामने रखे के एगो छोट प्रयास ह ई संकलन। एकरा के हमार विवशता कहीं भा साफगोई सच्चाई इहे ह।

सत्ता-धर्म के गंठजोड़, बाजारवाद के प्रभुत्व, कारपोरेट के ताकत के नीचे दबल मनई के सिसकी, दुख से फूटत कराह विकास के पटरी त दब गइल बा बुलेट ट्रेन के आवाज में अइसन बात नइखे। लोक में झंकला पर, लोक से जुड़ला पर सब लउक जात बा, हो न हो उहे देखलका के कविता के रूप देवे के प्रयास ह ई संकलन। बन, नदी, बालू, जंगल, पहाड़, खेत गायब होला त परिवेश रोवे लागेला। हो न हो बदलत परिवेश के करुण कहानी ह ई संग्रह। एह संकलन में कल्पना के रंगीन चित्र ना लउकी, पांडित्य के भाषा ना लउकी बाकिर हो न हो घटनन में ओकर मौलिक रंग के छाप बचावे के प्रयास जरूर कइल गइल बा। कविता के कला के कसौटी पर संकलन के कवितन के पाठक-आलोचक देखी-परखी हम त जीवन आ समय से रूबरू करावे के प्रयास भर कइले बानीं।

आज के समय में भ्रष्ट, पतित, सत्ता के दलाल, मुनाफाखोर, मठाधीश, नेता के मौज बा अउर गरीब, मजदूर, किसान, साधनविहीन मर रहल बा नून, तेल, लकड़ी के जुगाड़ में। मुक्तिबोध, धूमिल, गोरख के समय ना रहल आजु बाकिर पूँजी के वर्चस्व कायम बा आजुवां। पूँजी कुछ लोग के आँगन में सिमट के रह गइल बिया। आम आदमी रोजी-रोटी खातिर जूझ रहल बा। संकलित कवितन में एही सब बात के रखे के प्रयास कइल गइल बा। आम आदमी के बात करे के कांशिश कइल गइल बा कवितन में।

जनता आ आम जन के समस्या से विमुख होके चलला पर कविता अपना उद्देश्य में सफल ना हो सके। संवेदना के जमीन पर खड़ा होके समय के सच्चाई के बुझल आ मानवता खातिर जमीन तइयार कइल कविता के काम होला। अब किताब रउवा हाथ में बा त रउवा बताइब कि कविता के साँचा में कविता केतना सफल बाड़ी स एह संकलन के? डॉ. सुनील कुमार पाठक आपन व्यस्त जीवनचर्या बीच एह संकलन के भूमिका लिख ससमय उपलब्ध करवनीं एह खातिर हम दिल से साधुवाद देत आभार प्रकट करत बानीं। वरूण महेश्वरी जी अउर ज्ञानमुद्रा प्रकाशन परिवार के हृदय तल से आभार, जेकरा सहयोग से ई पुस्तक ससमय हमनी बीच एह रूप में आइल।

जय भोजपुरी।

-कनक किशोर

चलभाष-9102246536

अनुक्रम

‘हो न हो’	07
हमरा सोच के लिखे ना आवे	15
भूख आ कविता	21
तेल, नून आ लकड़ी	23
कुछ कह रहल बा	26
हमार हिस्सा	29
मरद के अंकगणित	31
माटी के बुनावट	34
हो न हो	36
भोर	38
साख	40
कारगर हथियार	41
छलवा	42
नारी	43
प्रतिरोध	45
जुग के मांग	46
राजनीति	48
काहे नइखे लउकत?	50
काश हम राह बन जइतीं	52
दर्द के रेखा	53
महाजनी सभ्यता	54
सुख के चान	56

काठ के क्युतर	58
का सही? का गलत?	61
विकास के सच्चाई	62
विकास के खेल	64
दबल-छिपल	65
पूँजीवाद	67
कबले कुटब झाल	69
ई बता दऽ भइया	71
पूँजीवाद के अलम	73
निजीकरण	74
का करीं विकास के बात	76
एगो आम आदमी	78
मुकम्मल	79
कुकुर	81
आलांचक	83
लबादा	84
पॉवर्टी लाइन	86
इंसान आ अजायबघर	87
प्रश्न चिन्ह	88
जाल	89
परख	90
करजा	92
साहित्य आजु काल्हु	94
किसान आ कवि	96
जिनिगी	97
काहे?	98
देर-सबेर	100
महँगाई	101
जांक	102
मौन-1	104
मौन-2	106

का बूझलऽ?	108
सुख आ भूख	110
नेता आ साधु	112
जिनिगी के मरम	113
अपना के पावे के	114
बाजारवाद बबुआ ना हऽ मलाई	116
बिगड़ल हवा	118

भूख आ कविता

भात, रोटी, भूख
कविता में ना होला
उन्हिन में कविता होला

नून, तेल, लकड़ी में
खेत में
धुआंत आंत में
कविता होला

घाम में जरत चाम में
मजदूर के जरत खून
आ पसीना के बूंद में
कविता होला

मंदिर में भजन होला
सत्ता में ताकत होला
धन में गुमान होला
उन्हिन में कविता ना होला

कवि कविता करेला
गुनगान ना
एही से कवि का घरे

सिक्का के खनक ना
अईठात आंत से उठत
धुआँ दिखाई पड़ेला।

आँखें बंद करके देखा

दिल में क्या चल रहा है
क्या कोई आँखें नहीं
क्या कोई आँखें नहीं
क्या कोई आँखें नहीं

आँखें बंद करके देखा
क्या कोई आँखें नहीं
क्या कोई आँखें नहीं
क्या कोई आँखें नहीं

आँखें बंद करके देखा
क्या कोई आँखें नहीं
क्या कोई आँखें नहीं
क्या कोई आँखें नहीं

आँखें बंद करके देखा
क्या कोई आँखें नहीं
क्या कोई आँखें नहीं
क्या कोई आँखें नहीं

आँखें बंद करके देखा
क्या कोई आँखें नहीं
क्या कोई आँखें नहीं
क्या कोई आँखें नहीं

तेल, नून आ लकड़ी

राजकुमार मास्टर साहेब
कहत रहीं
बियाह लइकन खातिर
नाथि हऽ

एगो कुंआर लइका से पूछनीं
बबुआ बियाह बुझेलस
ई का हऽ?
बूझेनीं भइया, खूब बूझेनीं
उड़त चिरई के पांखि काटि के
जमीन पर पटक देवे के
प्रपंच आ बखेड़ा
ह बियाह

एगो जवान होत लइकी से पूछनी
बुचिया बियाह का होला?
कहलस हम का बताई
बाकिर माई, भउजी, बहिनिया, फुआ
जेकरा से पूछीं
त इहे कहेली सं कि
जान बचिया बियाह हऽ
तेल, नून आ लकड़ी

केशव भइया पढ़ल-लिखल कमासुत हवन
उहां से पूछनी
बियाह का हऽ?
कहलें अबहीं ले पूरा ना बुझाइल
बाकिर जतना बुझाइल
इहे कहब बियाह तऽ ह
तेल, नून, लकड़ी।

ई सब बाति सुनिके
लखन चा बोललें कि
भूख के जोर आ
पेट के शोर के आगे
सब शोर झूठ,
तेल, नून आ लकड़ी
सब समस्या के हल ह
एकरा से अहम् कुछ ना होखे,
आगे कहलें कि
पेट भरेला त
दिमाग के खुराफतियो
अपने आप शांत हो जाला

बच्चो कहत रहन कि
भूख आ पेट धरम हऽ
ई धरम बांचेला
करम से
आ करम के उपज ह
तेल, नून आ लकड़ी

समय बदलल
डिजिटल जुग, आभासी दुनिया
आर्टिफिशियल इंटेलिजेंस

सब आ गइल
बाकिर पेट दिमाग पर आजुवो भारी बा
काहे कि पेट में भूख रहेला
जेकरा चाहीं
तेल, नून आ लकड़ी।

कुछ कह रहल बा

थोड़े से लोगिन के कब्जा
संसाधनन पर,
आम जन के
अधिकारन के अपहरण,
कुछ कह रहल बा

गंदा बस्ती आ कचरा के पहाड़,
ओह पहाड़ पर
अन्न के दाना के टटोलत
लइकन के टोली
कुछ कह रहल बा

सुरक्षा घेरा में कुछ लोग
उनुकर वफादारन के जिनिगी
उन्हिन के चारों तरफ फैलल
रंगीनियत
कुछ कह रहल बा

हमनी जस लोग
जे ना सम्पन्न बा
ना विपन्न
हालत से समझीता कर
चुप्पी सधले रोजगार के विकल्प तलाशत

चउराहा पर चाय-पकौड़ी के ठेला लगा
सगोतिया ग्राहक के
इंतजार में टकटकी लगवले बा इहो
कुछ कह रहल बा

एहनी के कहलका पर
केहू के कान पर जूं नइखे रेंगत
आ जेकर सुनेला ऊंच सुनेवाला लोगिन
ऊ जा बइठल गोदी में
चारण बनिके इहो
कुछ कह रहल बा

एगो अफवाह बा
तहखाना में ताजमहल के
देवी स्थान के
अफवाह पर कान ना देवे के
बाकिर समय गवाह बा
अफवाह से उपजल स्थिति से जे
कुछ कह रहल बा

सोंचत रहे आदमी
बढ़िया दिन आई
मनई खुशहाल होखी
बाकिर मनई आ समय के
कहलका केहू सुनते नइखे
ताकत आ पूँजी के जारी ई खेलो
कुछ कह रहल बा।

गंगा-जमुनी तहजीब
देश के जेकरा पर फख रहे,
विविधता में एकता
देश के शान रहे,

राम-रहीम के देश में
 आज धर्म आ भाषा के नाम पर
 बंटवारा के बीज बोआत बा
 बदलत समय
 कुछ कह रहल बा।

हमार हिस्सा

तोहरा मालूम बा नूं
हमनीं के मेहरारू
पीठो से
देख सुन लिना जा
मरद के मन
का खोजत बा
ओकर आँखिने से ना
ओकर चमड़ों से
हाव-भाव से
जानि जाईला जा

‘शीश उतारे भुई धरे
तब पैठे घर माहि।’
एकरा शरण गइला से
भगवानो मिल जालन
अपनो पहचान मिल जाला
बाकिर हम इहे कइनीं
तोहरा घर में घुस के
भगवान तोहरे के मनलीं
बाकिर ना भगवान हमार भइलन
ना हमरा पहचान मिलल

तोहार चौखट, आँगन, चारदीवारी

हमरा कं हमरा आकाश से दूर रखलस
बाकिर हम तोहार चाल से
वाकिफ हो गइनीं
तोहारा कं पढ़ि-समझ के,
तूहूँ समझल होखबऽ
हमरो कं
हमार मन के इच्छों के
बाकिर मन के त छोड़ऽ
ना बूझलऽ आजु ले
देहो कं चाह,
भूख, नींद, मैथुन
प्राकृतिक आवेग ह
ओकरो कं कुचुल दिहलऽ
आपन मरदई जनावें में

समय बदलेला
समय कह रहल बा हमरो से
आपन पहचान ले
आपन आकाश ले
अपना हिस्सा के धूप ले
अपनो जिनिगी के ऊष्मा दे
अब ना मानब
गते घुसका दीं हमार हिस्सा
हमरा देने
मानसिकता बदलीं
समय बदलल।

मरद के अंकगणित

कैंसर से
कम पीड़ादाई ना होला
मरद के देल पीड़ा

कैंसर
अब लाइलाज ना रहल
बाकिर उनुकर देल
पीड़ा लाइलाज बा

एह बीमारी के कारण
सेनूर ना हऽ
कारण हऽ पुरुष मानसिकता
जे हमरा पीड़ा में
सुकून खोजेला

सुहागरात से शुरू
दरद के जतरा
मौत के बाद
सजल चिता ले
साथे चलेला

साड़ी में
बाड़ी में

घर में
चुहानी में
दरद आपन घर बना
बइठल बा
जनानी में

जूनूनी मरद
बाहर भले डेग-डेग पर हारेला
घर में ना हारल चाहेला
मेहरी से

मरद के इज्जत
हई जा
आहि इज्जते खातिर
चौखट, आँगन बनावल गइल बा
लाल कोठी बनावल गइल बा
ढेर ऊँच
जेकरा में छिपल दरद
बाहर ना दिखाई देवे
उठत कराह
कोठिये में दब के रहि जाला

मरद-मेहरारू के कंमेस्ट्री में
प्रेम के इकतरफा
रिसोर्स पर्सन मरद होला
मेहरारू रिसोर्स
आ मरद के अंकगणित में
मेहरारू के दरद के पहाड़ा
होम टास्क होला
जेकर अंत जिनिगी के साथ होला

कैलाश मनहर कहलें

मेहरारू एगो खुलल किताब
जेकरा के पढ़ला से जरूरी बा
जानल ओकर रहस्यमयी दरद के
ई तबे संभव बा
जब मरद के भीतर
पैदा होखी बइठ जाई
एगो मेहरारू।

माटी के बुनावट

काल्ह जहाँ खाड़ रहे
सघन सखुआ बन
वन के हरियरी
आँखिन के सुकून देत रहे
आजु ओहिजे खाड़
मदानी के चिमनी उगल रहल बा आगि
चिंगारी भरल धुआँ

उड़त छाई से
माटी के बुनावट
बदल गइल
वसंत के राग-रंग
परा गइल
कबो सुकून देत रहे
हमार सुन्नर वन
लुटा गइल

मनइये ना
बाघ, हाथी के घर
छिना गइल,
जंगल में वास करेवाला
मनई के जिनिगी
धूल, धुआँ में

भुला गइल

माटी के बदलल बुनावट
जिनिगी के बुनावट
बदल देलस,
कसावट
बदल देलस
जिनिगी बिना ओरिचन के
खटिया जस
आपन मूल प्रवृत्ति खोके
विकास के मेला में
खोज रहल बा आपन राहि
जे ना भेंटाई
छत्तीस के खतियान
कवन काम आई?

हो न हो

हो न हो
दाल में कुछ काला बा
देखत चलीं भाई जी
कुर्सी के खेल में
जोर अजमाइश चलि रहल
गँठजोड़ का मेल में
चुनाव में का कम घोटाला बा

हो न हो
आज लूट के बोलबाला बा
डिग्री बेचाय आज
शिक्षा बैपार बनल
चिकित्सा के नाम पर
देखीं का खेल हो रहल
सत्ता में बइठल चोर लूटेरा बा

हो न हो
काला धन के साथे हवाला बा
राजा बा शामिल
कारपोरेट के साथ मिल
मंत्री कहाँ कम बा
ऊपर-नीचे से गिल
कोट-कचहरी के मुँहे ताला बा

हो ना हो
विकास लूट के मसाला बा
जंगल, जमीन लुटल
लुटल पहाड़ आज
फौज बेरोजगारन के
सगरी बा खाड़ आज
ना हाथे काम ना पेट में निवाला बा लूट

त का बा?
जुमला बा, वादा बा
कागजी गारंटी बा
मन्दिर बा, मस्जिद बा
धर्म के बाजार बा
जाति के बोलबाला
बाहुबली के चलती बा
संत के सत्ता में खूब घुसपैठी बा
लूट के बाजार में
सेठन के चलती बा
मस्ती बा रे भाई मस्ती
जेकरा हाथे कुर्सी बा।

भोर

ना महकल जिनिगी के रहिया
ना देखनीं हम भोर
राति कटनीं भोर के आस में
कहाँ भेंटाइल भोर
आँख से टपकत खून साथी
जनि बूझऽ तू लोर

सभे बांटे गारंटी मुँह से
ना बांटे रोजगार
वादा के भरमार बा सगरी
वांट बनल बैपार
जे जीती उहे लूट मचाई
बिनु मचवले शोर

राजा-रंक के बीच बढल
आपस में बा खाई
संत-सत्ता-कारपोरेट के
खेल समझ ना आई
का गाई कजरी आ झूमर
दुभकें भीतर मोर

चाटत बा दीमक के जइसन
देश के भीतर-भीतर

कवना के हम कहीं सुघर बा
सबके एके चरितर
सभ लूटत बा हमरे हिस्सा
हम सबसे कमजोर

रोटी लागे चान के टुकड़ा
घरे अमावस बइठल
मेहरी लुगरी साड़ी पेन्हले
पेट भूख से सटकल
ना सूखल आँखिन लोरवा
सपने रह गइल भोर।

साख

साख
लोक में
ना रहल सत्ता के
ना राजनेता के
विपक्षों के चेहरा
उजागर बा

चुनाव में विकल्प
खोजे के प्रयास में
एगो नया चेहरा लउकल
जनता के समर्थन के बल
सांसद के सेहरा
ओकरे माथे

बाकिर ई का
ऊ सदस्यता ग्रहण करे के पहिले से
कुर्सी के जुगाड़ में
पक्ष-विपक्ष से तोल-मोल में
लाग गइल
सुने में आवत बा
अगिला उप प्रधानमंत्री के रूप में
हमनीं के सांसद
बटोरन लाल के नांव
सबसे आगे बा।

कारगर हथियार

कोर्ट-कचहरी
कानून
थाना-पंचायत
कर्मकांड के आडम्बर
धर्म
आजुओ बनल बा
आमजन के
तबाही के
कारगर हथियार

सबसे बिगड़ल रूप में
साम्प्रदायिकता
साम्प्रदायिक तानाशाह के दरवाजे
बइठ आपन चमकत रूप
निरख रहल बिया
कारगर हथियारन के बल बढ़ल
आपन सौंदर्य के।

छलवा

विकास जमीनी स्तर पर कम
कागज पर
चुनावी दंगल में
अधिका लउकत बा

बाजारवाद, भूमंडलीकरण
उदारीकरण के पेट से उपजल विकास
के देन हऽ
दलित, स्त्री, आदिवासी
आ पर्यावरण समस्या

विकास के गोड़ तऽ
कुचलल जा रहल बा
गरीब, दलित
मजदूर, किसान
आदिवासी आ नारी

गाँव, जंगल आ पहाड़
उधिया रहल बा
विकास के आन्ही में
लोक खातिर विकास
एगो छलवा।

नारी

आजु के नारी
कहाँ उबरली स आजुले
झूठ मर्यादा आ पितृसत्ता
के चक्रव्यूह से

आजु के नारी
कहाँ दे पवली स आजुले
आपन भावना के
आपन इच्छा के
फरे-फूले खातिर खुला आकाश

आजु के नारी
काहे ढो रहल बाड़ी स आजुले
थोपल पुरुषवादी सोच के
जे ना देखल चाहेला स्त्री के स्वतंत्रता
ना चाहे मेहरारू के
ओकरा इच्छानुसार जीए देवे के

आजु के नारी
काहे पहचानल जात बिया
लैंगिकता के आधार पर
काहे पुरुष नइखे निकल पावत
ओकरा देह से बाहर

कारण कुछ अउर ना
आंकरा देह में योनि बा

आजु के नारी
काहे माँन धइले बिया सब समझियो के?
काहे कटपुतरी बनि नाच रहल बिया?
परिवार, समाज आ बाजार बीच
ऊ समझत बिया
पुरुष प्रधान समाज के खेल
बढ़िया से तबो।

प्रतिरोध

प्रतिरोध के बीज
मर जाला मनई के भीतर
पूँजी के कठपुतला
आ भोग के दास
बन गइला पर

मनई नाचत बा
बाजार के इशारा पर
हाय पइसा, हाय पइसा के थाप पर
इज्जत, मर्यादा भुला गइल बा
आँखिन पर परदा पड़ गइल बा

पिछलगू बनि घूमि रहल बा
अपना से कट के
अपना स्वार्थ के पीछे
अकेला पड़ गइल मनई
विद्रोह का करी
संगठन में ताकत होला।

जुग के मांग

ना रहें के चाहीं
समाज में
जातिवाद, हिंसा, घृणा
अविश्वास, वैमनस्य
आपसी विद्वेष

बाकिर हवा दे रहल बा
बढ़ावा दे रहल बा
एहनी के
सांप्रदायिक ताकत
राजनैतिक चाल
बाजारवाद
धर्म-मजहब
अपना ताकत के बल पर

जुग के मांग
लांकहित से
सांप्रदायिकता आ राजनीति
के खिलाड़ी के
का लेना-देना,
देशहित सर्वोपरि
मात्र छलवा

पूँजीवाद के जलवा
बिगड़ जाई
जुग के मांग देखला पर
ई एगो कटू सत्य।

राजनीति

छल-प्रपंच
दाँव-पंच
उठा-पटक
आज बनल बा
चुनाव के अंग

स्वार्थपरता
महत्वाकांक्षा
अवसरवादिता
जनतंत्र में
टिकट खातिर
दिखा रहल बा
आपन रंग

प्रतिबद्ध
समर्पित कार्यकर्ता
के हाथे बा झोला
बाहुबली
भ्रष्ट, पतित, बेईमान
के माथे बा ताज,
महान देशभक्त बनिके देखऽ
घूम रहल बा लोला

कथा-व्यथा के
अंत ना मिले
सभ दल एके चरितर
बा अंतर बस
झंडा रंग में
धंधा एके भीतर,
दल बदलत अब देर ना लागे
इहे आजु राजनीति
संत सत्ता के पीछे भागे
सेठ के गावे गीति।

काहे नइखे लउकत?

चुनाव में विकास के गीत
रोजगार के वादा
झूठ से भरल पार्टी मेनिफेस्टो में
कबले उझराइल रहबऽ
सत्ता में बइठ कइलका लूट खसोट
काहे नइखे लउकत?

शहर के चौक चउरस्ता पर
खाड़ दिहाड़ी मजदूर
गाँव छोड़ के शहर गइल मनई के
जलालत भरल जिनिगी
ओकर हो रहल शोपण
काहे नइखे लउकत?

नोकरी के आस लेके गइल नवही
फुटपाथ पर ठेला लगावत बा
तबो सुवहित दू जून के रोटी
जुड़त नइखे रे भाई
बीमार पड़ला पर दवाई कहाँ से?
काहे नइखे लउकत?

तरक्की के नारा, बेहतरी के सपना के बीच
सड़क, प्लेटफार्म, फुटपाथ पर सुतल

सड़कन पर कुचलल जात लोगिन
दू गो रोटी खातिर पार्टी के झंडा ढोवत
गोली के शिकार मनुआ आ महेन्दर
काहे नइखे लउकत?

समाज में बढ़त अपराध के ग्राफ़
सामाजिक असुरक्षा के भावना
सांप्रदायिकता के फैलत जहर
बेरोजगारी जनित कुंठा, तनाव
नशाखोरी के बढ़त चरण
काहे नइखे लउकत?

उम्मीदे जिनिगी हऽ
प्रतिरोध के तेवर
तोहरा भीतर जिन्दा बा
समाज आ संस्कृति के हमलावरन
जे नकाब पहिर प्रत्यक्ष भा परोक्ष
छल बल से मीठ बोल जाल फैला रहल बा
काहे नइखे लउकत?

काश हम राह बन जइतीं

हम राह बन जाइल चाहींला
हम जानत बानीं
ओह राहि में
कवगो घुमावदार मोड़ आ रूकावट मिली
उबड़-खाबड़ त मिलबे करी
बाकिर आस के चमकत किरणों
श्रम के ताप आ संघर्ष के जज्बो भेंटाई

जे ओहि राहि प चलत लोगिन के
थाके ना दिही
आ संघर्ष के जीत होखेला
देर-सवेर
एकर भरोसा दिआई
हमार जिनिगी सफल हो जाई।

दर्द के रेखा

जनि उकेरीं
हमरा जिनिगी में घुलल-मिलल दर्द के
हम त पैदे भइल रहीं
तरहथी प दर्द के रेखा लेले

ऊ दर्द के रेखा
जे हमरा हथेली में बंद बा
रउवा उघार के का करब?
का मिली रउवा भा समाज के?

हम मेहनत से आपन हथेली के रेखा के
धधकत धूप में
खेत में आ कारखाना के भट्ठी त
मिटावे के प्रयास कइनीं
बाकिर दर्द के रेखा
जस के तस
आजुवो बा

जिनिगी में अंतर्निहित दर्द
आजुओ दहकत, सुलगत, टभकत रहेला
आ हम ढोवत रहिना ओह दर्द के
सहज ढंग से
ओकरा से प्यार जे हो गइल बा
अब ऊ दरद
अपना जस लागेला।

महाजनी सभ्यता

सब काम के पीछे
गरज महज पइसा

राजा के राज एह खातिर की
अधिका मुनाफा
महाजन पूँजीपतियन के नावें,
सांच कहीं त
देश दुनिया में
महाजने के राज बा

दू भाग में बंटल बा समाज
बड़का हिस्सा त
मरे-खपे वालन के
ढेर छोट हिस्सा
ओह लोगिन के बा
जे आपन शक्ति आ प्रभाव से
बड़का समुदाय प कब्जा कर लेले बा

बड़ भाग के लोगिन संग
कवनो तरह के हमदर्दी नइखे
ना तनिको रियायत
ओह महाजन वर्ग के,
बड़का हिस्सा के लोग के

अस्तित्व बा खाली
आपन मालिक खातिर पसीना बहावे
खून गिरावे के
आ एक दिन चुपचाप
एह दुनिया से चल जाये के

(प्रेमचंद के हंस में प्रकाशित आलेख 'महाजनी सभ्यता' के एगो
अंश पर आधारित कविता)

सुख के चान

दुख के चादर ओढ़ले
मनई के आँगन
इंतजार रहे
सुख के एगो छोट टुकड़ा के
काहे राह भुला गइल
सुख के चान

अमावस्या त घरे बइठले रहे
इंतजार रहे
पूनिया के चान के
रोटी आ बेटी दूनों भार भइल
काहे राह भुला गइल
सुख के चान

चान पे जा के का करब
उहाँ ना खेत-बधार
मशीनीकरण हाथ काटि के
कइलस बेरोजगार
छोट पेट रोटी के तरसे
काहे राह भुला गइल
सुख के चान

नून, तेल, लकड़ी के फेरा
 कटनीं जिनिगी आपन
 सुबहित रोटी मिलल ना हमरा
 ना केहू समझल आपन
 हम मजूर रोजी ला तरसीं
 काहे राह भुला गइल
 सुख के चान।

काठ के कबुतर

हमहूँ एगो मनई हई
खाली तोहार दूल्हा ना
खाली तूहीं नइखू एह जिनिगी में
माई, बाबू, भाई, बहिन
फुआ, आजी, बाबा बाडें,
छोटे सही आपन
एगो दुनिया बा
घर-परिवार बा
कइसे छोड़ दीं सभका के
तोहरा के पाके

तू तऽ हमनीं के बीचे के हउ
उत्तर-पूरब के ना
कामरूप कमाख्या गइलू ना आजुले
फेरू मरद के तोता बनावे के मंतर
कहाँ से सीख लेलू?
स्त्री स्वतंत्रता के माने
एकल जिनिगी ना होखे
अकेले केतना दूर ले जइबू?
अकेले केतना ऊपरे उड़बू?
एक पांखि के चिरई जस
फुदफुदा के रह जइवू

मरद आ बरध के
बिनु नथले ना नियंत्रित
कइल जा सके,
राजकुमार माट्साब कहत रहीं कि
बेटा बिगड़े लागे तऽ
बिआह कर दऽ
बिआह नाथ ह लइकन खातिर
तोहरा देखि के हमरो लागत बा
ई बतिया सांच ह

जेकर बनरा सेही नचावे
सुनले बाड़ू नूं
त खूब नचावऽ हमरा के
एह में हमरा कहां एतराज बा
दुनिया नचावत बा
तूहूँ नचावऽ
बाकिर हम काठ के कबुतर ना हई
हमरा भीतर एगो जीव बा
मरद नांव ह ओकर
ऊ प्यार के भूखा बा
संवेदना ओकर मरल नइखे
मानवता के पुजारी ह

ओकरा चाहीं तोहार प्यार
माई-बाबू के दलार
भाई-बहिन के पुचकार
गाँव-घर हमार संसार
एह बाति के बूझऽ
मत बना के रखऽ फ्लैट में बंदी
सांस घुटत बा
देहिया में बझा के रखबू तऽ
जग के तुलसी कहां भेंटइहें?

स्त्री-स्वतंत्रता के लड़ाई
 मिल के लड़ल जाई
 विश्वास रखऽ
 ई काठ के कबूतरो
 तोहार स्वतंत्रता के चिट्ठी
 घरे-घरे पहुँचाई।

का सही? का गलत?

बिना विलंब कइले
अमीर बने के
इच्छा बीज बो देले बा
भूमंडलीकरण
हमनों के भीतर

तरीका दूनों उपलब्ध बा
वैध अउर अवैध
शार्टकट तरीका
अवैध होला

आजु के पीढ़ी के
शार्टकट भावेला
कहाँ सोचेला
का सही? का गलत?

विकास के सच्चाई

बंगलूरु के उच्च साफ्टवेयर टावर से
दिखाई पड़ रहल बा
बगल के गाँव के गरीबी

एक्सप्रेस-वे पर एसयूवी के भरमार
एसयूवी रोक अमीर वर्ग
सड़क किनारे खेत में काम करत
किसान मजदूर संग
ले रहल बा सेल्फी
एप्पल के मोबाइल से

सरपट भाग रहल बा
वन्दे भारत
डिब्बा में उच्च मध्य वर्ग
उच्च वर्ग के
लोग के भरमार बा

ट्रेन सोन नदी के पास से गुजरल त
खिड़की से दिखाई पड़ल
नंगे पांव हल जोतत किसान
गेहूँ-बूट कटनी करत मजदूर
ओह धूप में
जेकरा में

सूरजो के माथ प
पसीना उठि आवेला

जंगल से गुजरत ट्रेन से
दिखाई पड़ल
मेहरारुन के झुंड
जे कहीं
माथे लकड़ी बोझा लेले रहे
त कहीं
खादान से चोरी-छिपे इकट्ठा कइल कोइला
ऊ लकड़ी आ कोइला
ओकनी खातिर जलावन ना रहे
ऊ रहे भात आ रोटी

एके देश में
विकास के अइसन दू रूप काहे?
दूनों में जमीन-आसमान जस अंतर
कह रहल बा
विकास के सच्चाई

विकास के खेल

विकास के मीनार
ऊँच होखल जाता
दिनों-दिन
देश में

ओह मीनार पर चढ़िके
देखला पर
चहुँओरि दिखाई पड़त बा
लाचार मनई
जे बदहाल बा
बेरोजगारी आ महंगाई के मार से
देश में

आम मनई
बदहाली में खुद उलझ गइल बा
कि उलझा देल गइल बा
सत्ता समझत बा
खूब एह खेल के
आखिर कैप्टेनशीप त ओकरे बा
देश में।

दबल-छिपल

बढ़िया दिन
दुनिया के तीसरा आर्थिक शक्ति
विकास के ऊँचा मीनार
बेहतर जीवन के सपना
के बीच दबल-छिपल बा
आम मनई के
रोजगार विहीन हाथ
धुआंत आंत के रोटी

कारपोरेट से गलबहियां कर
सत्ता सेंक रहल बा
खुद दबावे-छुपावे वाला
तंत्र के हिस्सा बनि
आपन गोटी

दबावे-छुपावे के नंगा करे वाला
सूचना तकनीक आ संचार माध्यम
कारपोरेट आ सत्ता के सहचर बनि
संवैधानिक मूल्यन के
रक्षा करे के जगह
गा रहल बा गुण सत्ता आ साहूकार के
बचावे खातिर चोटी

आम मनई
 भगवान के भरांसे काल्हु तक
 आजुवां भगवाने के आसरा
 सभे मिल दबले बा
 ओकरे नरेटी।

पूँजीवाद

नया जुग बा संचय लोलुप
लोकतंत्र बधिर
पूँजीवाद अधीर

खूब बदल आजु संसाधन
टेक्नोलॉजी भरपूर
दरकत लोकतंत्र के खंभा
सब केहू के कसूर
धन कुबेर राजनीति प हाबी
समय के तासीर
पूँजीवाद अधीर

बाजारवाद के राहि में बनल
लोकतंत्र बा रोड़ा
काबू पावे खातिर ओह पर
अधिनायक के कोड़ा
आज्ञापालक परजा चाहीं
तानाशाह नाजिर
पूँजीवाद अधीर

दक्षिणपंथ के ओरि रूझान
केहू एक ना दोषी
व्यक्ति विशेष निमित्त मात्र

बेवस्था सचहूँ दोषी
लोकतंत्र पर काबू खातिर
चाहीं एक शातिर
पूँजीवाद अधीर

धनकुबेर चाहेला हुकूमत
सब दिन अपना हाथे
पूँजी बल पर देश नियंत्रण
शासन के बल साधे
गाफा संसाधन बल आगे
लागे देश फकीर
पूँजीवाद अधीर

(गाफा-गुगल, घ्यल, फेसबुक आ अमेजॉन)

आज जरूरत बा पूँजी के
बाहुबली अधिनायक
आवारा संसद बल साधे
साथ ले धर्म के नायक
मीडिया झूठा बात बघारे
सांच के आगे लकीर
पूँजीवाद अधीर

दरक रहल आज लोकतंत्र
खतरा मे देश समाज
पूँजी आ संचार मिलल बा
सूनीं ओकर आगाज
शक्ति लालुप पूँजी आ सत्ता
बना रहल तकदीर
पूँजीवाद अधीर

कबले कुटब झाल
कहाँ भेंटाइल माल
गुरुजी के चक्कर में भइया
रउवो बिगड़ल चाल
ए महाराज! बूझीं ना बतिया
कबले कुटब झाल

कबले कुटब झाल

झोरा ढोवनीं बहुत दिन ले
कहाँ भेंटाइल माल
गुरुजी के चक्कर में भइया
रउवो बिगड़ल चाल
ए महाराज! बूझीं ना बतिया
कबले कुटब झाल

दिन रात संगहीं में रहनी
चढ़े मिलल ना मंच
पनही आ छाता ले ढोवनीं
ना बननीं सरपंच
ए महाराज ! कुछ अपनो सोचीं
कबले कुटब झाल

गुरुजी चलस सफारी से भाई
उनकर गलिया लाल
गारी सुनत बितेला तोर दिन
साइकिल बाटे मोहाल
ए महाराज! अबहूँ त सुधरीं
कबले कुटब झाल

झाई फ्रूट्स आ स्पंजी रसगुल्ला
गुरु के संग में नार

रउवा करम में भाई जी बतासा
 राउर नार फरार
 ए महाराज! बजाई अब ढोलक
 कबले कुटब झाल।

रउवा करम में भाई जी बतासा

राउर नार फरार

ए महाराज! बजाई अब ढोलक

कबले कुटब झाल।

रउवा करम में भाई जी बतासा

राउर नार फरार

ए महाराज! बजाई अब ढोलक

कबले कुटब झाल।

रउवा करम में भाई जी बतासा

राउर नार फरार

ए महाराज! बजाई अब ढोलक

कबले कुटब झाल।

रउवा करम में भाई जी बतासा

राउर नार फरार

ए महाराज! बजाई अब ढोलक

कबले कुटब झाल।

रउवा करम में भाई जी बतासा

राउर नार फरार

ए महाराज! बजाई अब ढोलक

कबले कुटब झाल।

ई बता दऽ भइया

गीत कवित हम का जानीं भइया
पानी बिनु बे पानी
जल, जंगल, जमीन से बेदखल
खोजत बानीं पानी
कहँवा गइल नदी सरोवर?
ई बता दऽ भइया

राज-पाट जेहि हाथ के दिहनीं
लूटे दूनों हाथे
पक्ष-विपक्ष अब रहल कहाँ जी
सब कुर्सी के साथे
कहँवा गइल सिद्धांत नीति?
ई बता दऽ भइया

धुरी विकास के तेजी से दउड़त
छीनि हाथ रोजगार
करजा लेके घीव पियत बा देश
घरे आ बइठल बाजार
कहँवा गइल लोक के नीति?
ई बात दऽ भइया

अन्न, पानी, दवाई सब महँगा
रोज नया बीमारी

सत्ता-सेट के मेलजोल करत बा
लूटे के तैयारी
कहँवा गइल प्रतिरोधी क्षमता?
ई बात दऽ भइया

वादा रखऽ तू अपने पास में
ना गारंटी चाहीं
पेटवा के चाहीं रोटी भाई जी
हाथ के कमवा चाहीं
कहँवा गइल सुशासन वादा?
ई बता दऽ भइया।

पूँजीवाद के अलम

सामंतन के
शोषण आ अन्याय
कम भइल बा
बाकिर आज के समाज
गोद में जा बइठल
पूँजीवादी लोकतंत्र के

पूँजीवादी लोकतंत्र
अधिका भयानक आ क्रूर बा
ओकर जाल में हमा-सुमा छोड़ीं
सत्ता प्रबन्धक के दम घूंट रहल बा
बाकिर निजात के कवनो राहि
नइखे लउकत

कॉरपोरेट के चक्रव्यूह
पूँजीवाद के नीति में फँसल
जनतंत्र के आपन अब अस्तित्व कहाँ बा?
जनतंत्र खोखला, रीढ़विहीन
चरमरा रहल बा
खड़ा बा ते
पूँजीवाद के अलम पर।

निजीकरण

कॉलेज के प्राध्यापक क्लास में
देश में विकास के गति में
निजीकरण पर प्रकाश डालत
एगो मेधावी छात्र से पूछले
निजीकरण का होला?

छात्र कहलस
कि निजीकरण के अर्थ होला
कारपोरेट के राजनीति से गठजोड़

प्राध्यापक के माथ सुनके ठनकल
कहले कइसे?

छात्र झट दे बोलल सर जी
धन, धरम, मीडिया के बले
कारपोरेट दे रहल बा बढ़ावा
ओहि राजनीति के
जे फिकिर करे ओकर
आ देश के सौंप दे ओकरा हाथे

प्राध्यापक ई कहाँ लिखल बा?
छात्र कहलस
किसान के बंधार में

मजदूर के मकान में
बेरोजगारी के खान ने
आदिवासी के जहान में
बालू के लूटान में
दारू के दुकान में
देश के पहचान में

प्राध्यापक ठीक बा
निजीकरण के प्रभाव के
एगो टटका उदाहरण बतावऽ
छात्र कहलस
'संसद के चुनाव'

का करीं विकास के बात

पेट में सुवहित दाना ना
पीठे बाल नादान
माथे ईट के बोझि चढ़ल
कहऽ तू देश महान
श्रम बिकाता कोड़ी मोले
का करीं विकास के बात

जनतंत्र कागजी रह गइल
सपना भइल सुराज
मन के बात कहीं कंकरा से
कंहू ना सुने आवाज
मुँह पर ताला लागल सभके
का करीं विकास के बात

लाल गाल मेहरी के तोहरा
गरदन सोने माल
बदन ना साड़ी हमरा बाबू
भूखे सुतल लाल
नीक ना लागे वादा गारंटी
का करीं विकास के बात

दिल्ली भेजे दाल देश में
पहुँच ना पावे गाँव

एगो आम आदमी

हम कबहूँ अपना के
अकेला महसूस ना करीं
अकेला लोग बड़ा बदनसीब होला

सुरुज के सभ किरिन
हमार साथी ह
हवा, पानी, जंगल आ जीव जंतु
हमार आपन ह
हम कबहूँ अकेले ना रहीं

हम त अपना भूखों में
अपना के अकेला ना पाई
हमार पियास
कबो खाली हमार पियास ना रहल
हम बेकार बानीं अकेले ना
एकरो में करोड़ों लोग सामिल बा
एह देस-दुनिया के

हम एगो हुजूम हईं
काफिला हईं
सांस आस पर चलत बा
बूझनीं की ना?
हम एगो आम आदमी हईं
कृष्ण चंदर जइसन।

मुकम्मल

टुकड़ा-टुकड़ा में बंटल बा
हमार जिनिगी
जोड़े के कोसिस में पीछे ना रहनीं
बाकिर ना जोड़ पवनीं
एह से मुकम्मल तौर पर
अपना बारे में
ना कबो बता पाइब हम

काहे कि हम खुद मुकम्मल नइखीं
आ एह से मुकम्मल नइखीं कि
ना बदे बानी ना नेक
ना खूबसूरत बानी ना बदसूरत
ना कल्पना बानी ना हकीकत
कवनो तरह से हम मुकम्मल नइखीं

हमरा नजर में
हमार खुदो मुकम्मल नइखन
फेरू हम कइसे मुकम्मल?

बाकिर हम ओकरा के मुकम्मल कर देल चाहेनीं
जे ऊ घर ह तऽ ओह में एगो ईटा लगाके
जे ऊ आइना ह तऽ एगो कांच के टुकड़ा जोड़के
हम बेनूर आँखिन के गड़हा पाट देल चाहींला

आ झील जस लवरेज कर देल चाहीला
मुकम्मल भले नइखी, मुकम्मल बनाईला
कुछ जाड़-घटा के
ऊपर से रंग चढ़ा के

जिनिगी पहाड़ के जइसन बुलंद हो जाए
संपन्नता जाफरान के फूल जस महके
हमदर्दी जे झरना जस मनई के सीना में बहत रहे
एगो हिस्सा बनिके
मुकम्मल होखे के सुख जानल चाहत बानीं
अइसे इहो सांच ह कि
मुकम्मल के अंसो मुकम्मले होला।

(कृष्ण चंदर के 'मेरी कुल कायनात यही झूठे सपने हैं' से भाव
लेकर, प्रभावित होकर)

कुकुर

जानत बानीं
पहिले कुकुर ना रहन सं
एह समाज में
भेड़िया रहन सं
जे हमनी के फेंकलका
हड्डियन के चूसे के चक्कर में पड़ि के
कुकुर हो गइलन सं

वफादार बाड़न सं
कुकुर के जाति आजु ले
हमनी के प्रति
कुकुरो होके

नेतो ना रहन सं
कुकुरमुत्ता जस
हमनी के समाज में
लोकतंत्र के देन हवन सं

नेता के सूँधे के शक्ति
कुकुर से कम ना होखे
जहँवा वोट लउकेला
ओहिजा चक्कर काटेला
आपन वोटर के हड्डी ना

खून चूसेला
देस के दियका जस चाटेला
माँका मिलते
वोटर के छोड़ीं
आपन जातियों के काटेला

अतने ना नेता
वफादारो ना होखे
ना अपना वोटर के प्रति
ना अपना देस के।

आलोचक

समग्र दृष्टि होखे
जेकरा भीरी
जे रचना के
परत दर परत खोलि के
रचना आ रचयिता के चित्त के
मरम बूझि
लोकधर्मिता निभावत
मानवतावादी बनि के
परिवेश जेवना में रचना रचाइल
आ प्रकृति के बीच
रचना के राखि
गहराई में डूबिके
आपन व्याख्या स्थापित करेला,
आलोचक
उहे रचना आ आलोचना
दूनों के मान राखेला।

लबादा

सुनत बानीं
हमहूँ पैदा भइनीं
जइसे रउवा एह धरती पर अइनीं
हैं अंतर रहे त ई रहे
कि रउवा दुआर पर गाय आ बैल रहे
हमरा दुआर ना रहे
हमरा घरवा के आगे
सुअर के खोभाड़ रहे

रउवा घरे लक्ष्मी के वास
आ हमरा घरे दरिद्र बाबा के निवास रहे
अइसन काहे?
ना बुझाइल त बाबा से पूछनी
कि ई अइसन काहे?

बाबा कहले कि
पीढ़ी दर पीढ़ी विरासत में मिलल बा
ई दरिद्रता के लबादा
फेंकलो से कहाँ फेंकाता
हटावे के कोशिश हमहूँ कइनीं
बाकिर सब मेहनत बेकार
दरिद्रता के मकड़जाल नइखे कटात
कवो आसो जागत बा त

सरकार डाल देत बिया
नया लबादा
दरिद्रता के जे ऊपर से चीकन
बाकिर नीचे से बा कटाह

ई सुनि महेसवा
कहलस ई विरासत के बोझ
हमनीं से ना ढोवाई
सरकार, मलिकार, जमींदार, साहुकार
सुनीं सभे हमरा टोला के आगाज
हक-हकूक खातिर उठत आवाज
कहि रहल बा डंका के चोटि पर
हम उतारि फेंकब
राउर ओढ़ावल
दरिद्रता के लबादा।

पॉवर्टी लाइन

पॉवर्टी लाइन
खींच रखले बा समाज
पहिले से
सरकार ओहि के
अपना अभिलेख में ले आइल

ओहि लाइन के ओने अलग देस
एने अलग देस
बुझात बा कि
एगो अमीर आ एगो गरीब देस
के बीच सीमा संधी जस
माजरा बा

बुझात का बा
ओहि लाइन के एक तरफ
तंगहाली के संसार
दरिद्रता के चीन के दीवार
भूख के सैलाब
नजर आवत रहे,
बुझात रहे
ऊ दूसरा ओरि के देस से
नागरिकता के दउड़ में
ढेर पीछा रह गइल बा
ओह देस में बसल
पूँजीपति शोषकन के मार से।

इंसान आ अजायबघर

इंसान के भीतर के
इंसानियत त
पहिलहीं मर गइल रहे
हँ खोखला इंसान बांचल रहे
एह दुनिया में

मशीन के जुग में
आनलाइन जिनिगी भइल
एह दुनिया में
इंसान बनावे के बाति त
दूर के बाति बा
समाज में तनी मनी बांचलो
इंसान के मारे के
कोशिश लगातार जारी बा

फेरू इंसान मिली
अजायबघर में भा
दूरदर्शन के चलचित्रन में
दर्शक दीर्घा में रहिहन
रोबोट आ प्रज्ञान।

प्रश्न चिन्ह

जब पीपर, बरगद ना रही
जब आहर-पोखर ना रही
जब नदी-नाला ना रही
जब जंगल-पहाड़ ना रही
तब का रही?
एगो बड़ प्रश्न चिन्ह बा
हम मनई के सामने

प्रश्न चिन्ह भा प्रश्न
भले बड़ होखे
जवाब बहुत छोट बा
सोझ आ गोट बा
तब मनई के जिनिगी ना रही
मनु के वंश बिला जाई।

जाल

जाल

चहुँओर फैलल नइखे
फैलावल गइल बा
साम्यवाद के, समाजवाद के
पूँजीवाद के, बाजारवाद के
रंगभेद के, मतभेद के
द्वैतवाद आ अद्वैतवाद के
जातिवाद आ वर्गवाद के
लिंग भेद के

कवनो वाद होखे
कवनो भेद होखे
ऊपर से देखब त भेद दिखाई
भीतर जाइब त एक दिखाई
वाद आ भेद के भरम मिटते
ना बांची मतभेद
ई हम ना लबेद कहत बा
देख लेब लबेद के
एगारहवाँ अध्याय के
दसवाँ श्लोक

सब वाद, भेद जाल हऽ
दाना के फेर में जनि रहीं
ओकर रस जनि चाटीं
काटीं अब तऽ काटीं
जाल के जड़ से।

परख

हम खड़ा बानी
कविता, कहानी, निबंध अनेक रूप में
साहित्य संसार के समुंदर में,
समुंदर के तट पर
उठक-वइठक करत बगुलन के नजर
हमरा पर पड़ि गइल

बगुलन के नजर से
मछरी कबले बाँचित
बगुलन के ताड़ल देखी
हाथ जोड़ी कहनीं
जनि परखीं
ऊपरे-ऊपरे
डूबीं मिलीं
कंकड़, पत्थर, सीप, मोती
सभ समेटले बानीं हम
सांच के आंकी
आपन चसमे से नाहीं
जन के आँखिन से
विवेचना के धार से
रचना के सटीकता के समझि
लोक के सामने रख दीं।

हे बगुला देवता !
 इहो बुझीं कि बगुलन के भीड़ में
 रउवा अकेले पंडित नइखीं
 समझे के कोसिस करीं।

करजा

करजा लेके घीव पियल
ठीक ना ह
बाबा कहत रहन
बाकिर ऊ कहाँ जानत रहन कि
बबुआ भले सुनत बा
बाकिर ऊ ना मानी
हवाबाज हे
खुदो उड़ी आ देशो के उड़ाई
बढ़िया-बढ़िया जुमला सुनाई
करजा लेके विकास-एक्सप्रेस चलाई
धरि-पकड़ सभके चढ़ाई
भले ऊ एक सई पचपन लाख करोड़ करजा
देश के नांवे बा
बाकिर माथ तोहरो थुराई
जब करजा पर हेड बंटाई

करजा लेके घीव पियल
आज के दउर में
बदनामी ना विकास के पहचान ह
अंबानी, अडानी के विशाल कारपोरेट जगत
ओकरे निसान ह
नारा सुनले बानी नू
देश का विकास, आपका विकास

इहवाँ शब्द पर ध्यान देब
 'आपका' आदर सूचक शब्द
 उपयोग कइल गइल बा
 ई हमा-सुमा खातिर नइखे
 ओकरा खातिर बा
 जेकर विकास खातिर करजा में
 आपन लाभांश बा
 जे बइठा रखले बा गोद में,
 गोदियो के करज होला
 जे चुकावे के पड़ेला
 ना चुकाइब त उऋण कइसे होखब
 व्यापार आ बाजारवाद के आपन सिद्धांत होला
 बबुआ रघुकुल के नायक ना हवन
 बाकिर बचनवद्धता गोदी के प्रति
 नायाब बा

करजा के खेल के
 वर्तमान गति खूब तेज बा
 तेज गति घातक होला
 देखब कहीं भेष बनावे में
 देश जनि डूबे
 विकास यात्रा कहीं
 सभके जनि ले डूबे
 दूरदृष्टी राखीं
 बाकिर करजा देश माथे रखि ना
 ना त बिना हाथ-गोड़ के
 देश कइसे ऊँचा उड़ पाई?
 करजे तले दबि के
 देश मुरझाई
 देर-सबेर मर जाई।

साहित्य आजु काल्ह

कवि रवि से आगे जाए के ताकत रखेला
तबो कवि के, के पूछत बा?
आलोचक सूँघ के रचना के मरम बूझत बा
गजबे नू घ्राण शक्ति बा
कुकुरो फेल,
कहानी के प्लाट खोजे के नइखे पड़त कहानीकार के
तोपल चीज के नू खोजल जाला
सब तमाशा खुलेआम
बस ओह में मशाला डालीं
कहानी तइयार।

पत्रकारिता कुकुरमुत्तों के फेल कइले बा
घटना स्थल पर दर्शक कम
पत्रकार बेसी
दूरदर्शिता त गजबे के नू बा!
दिल्ली बइठल गाँव के हाल
भीड़ के हिस्सा बनि
एडिटिंग के कमाल भाई
डिजिटल जुग का ना कराई?
अवहीं आगे तू देखऽ भाई।

आजु साहित्यकार के खेती हो रहल बा
साहित्यकार पैदा कइल जा रहल बा

साहित्यिक संस्थान के सौजन्य से,
प्रेमचंद, पंत, निराला के दौर गइल
साहित्यकार भीरी प्रकाशक ना
प्रकाशक के दुआरी साहित्यकार जाता
धक्का मुक्की खाता
कमाता का से उहे जानत बा
बाकिर प्रेमचंद जस पनही फाटल नइखे
पनही चमचमात बा
आपन ना मंच के त लाज बा।

तबहूँ साहित्य बसात नइखे
कबीर, तुलसी, कालीदास के जाति
कीचड़ में कमल जस खिलि
आपन सुगंध बिखेरे के प्रयास करत बा
ई अलग बाति बा हाईब्रिड के जमाना में
सुगंध भले कम बाकिर
विदेशी चासनी में डूबल साहित्य
दमदम दमकत बा
खूब चमकत बा
जमाना कहत बा-जे चमकी
ऊ महकी भा ना महकी
आजु ओकरे बा गहकी।

किसान आ कवि

किसान आ कवि

दूनों के राशि एके हऽ

राहु केतु के छाया त सातवां घर में बा

बाकिर वृहस्पति आ लक्ष्मी तऽ

कहीं लउकते नइखन

ओकरा घर में बइठल बा

भूख आ दुख

किसान आ कवि

कवन देवता, डीहवार के ना गोहरावेले

कवन ज्योतिषी के दरवाजा ना खटखटावेले

बाकिर भूख आ दुख आज ले ना भागल

चनरमा पांडे साफ कहलें कि-

दूनू आदिमी के जिनिगी में ई ना ओराई

सॉच मानीं अब ई जिनगिये जोरे जाई

तब दूनों लोग बोलल कि

एकरा से बढ़िया की दईब

वनवतन हमनी के कसाई।

जिनिगी

जिनिगी

स्ट्राबेरी के खेत ना हऽ

बबूर, बइर के जंगल हऽ

जे काँट-कुस से भरल बा

जेकरा में आगे जाये के रास्ता बन जाला

काँट-कुस हटावत,

बाकिर ओह राहि के निसान ना रह पावे

लौटे के राहि ना मिले

मिलेला मंजिल

भा जिनिगी बबूर, बइर के काँट-कुश में उलझि के

अझुराइल रह जाला

जतने सुझुरावे के कोसीस होला

ओतने अझुरा जाला।

काहे?

घर-बाहर
एके आग लागल बा
काहे?

जल रहल बा आंतर
बाहर धधकत ज्वाला
बाजारवाद के रास्ते
आदमी कहाँ जा रहल?
ई बुझात नइखे
काहे?

भकुआइल मन
पीराइल देह
अझुराइल जिनिगी
काहे?

आँत धुआँत
रेहन धरात
खेत आ खेती
कुछवो ना भेंटात
काहे?

सत्ता, सरकार
रोटी के बात
सुनले ना चाहे
काहे?

देर-सबेर

तम चहुँआर
छुपल अँजोर

बा बिसवास
आजु ना काल्ह
लूटब अँजोर

देर-सबेर
हमरो अँगना
उतरी अँजोर।

महँगाई

महँगाई

कमजोर के लुगाई ना ह
गाँव भर के भउजाई ना ह
कि सब केहू रगड़ के निकल जाई
डाइन हियऽ डाइन
अइसन डाइन जे आपनों सात घर ना बरावे
बेटो, भतरो, भसूर के खाले
तब जाके खूब मोटाले

महँगाई

कुछ लोगिन के
बरियार धंधा ह,
जे मंदा ना होखे
तेज तेवर से बढियाला
कमीशन के जाति
नेता आ दलाल
महँगी के मार से
कहाँ छितराला?

जोंक

जोंक

नमी भरल परिवेस के जंतु ह
आंकरा शुष्क परिवेस ना भावे

लइकाई में भईस आ चरवाहा के
धर लेत रहे पानी में
आसाम में आद्रता बेसी बा
हवा में उड़ियात चलेला
आँखिन देखल ह

राहुल बाबा खोज निकललन
तीन गो नया प्रजाति के
दू गोड़वा जोंक
साहूकार, जमींदार आ मिल के मालिकार

आजु दू गोड़वा प्रजाति के जोंक के
नया प्रजाति आ हाईब्रिड प्रजाति के
विकास तेजी से भइल बा,
नव विकसित प्रजाति
शुष्क आ नमी के फेरा में ना रहे
अपना अनुरूप वातावरण तइयार करेला
सत्ता आ कुर्सी से सटिके
वातानुकूलित कमरा में

आजु के जोंक
 अपनो जाति के छोट प्रजातियों
 के ना चिन्हे
 किसान, मजदूर आ गरीब पर
 आजुवो ओकर फोकस बा
 काहे कि ऊ लोग अनाथ के माफिक
 भगवान भरोसे बा।

मौन-1

हम चुपे रहब
रउवे बोलीं
ई अधिकार परंपरा से
रउवे के बा,
बा का रउवा रखले बानीं
अपने भीरी

हमार मौन के मौन जनि समझीं
मौनों बतियावला
कुछ नाहियो बोल के
बहुत कुछ बोल जाला
तब तऽ हमार मौन
रउवा से ना सहल जाला

कई बेर
अइसन होला
हमरा मौन के अर्थ
बोललको से भारी हो जाला
रउवा मन में डर समा जाला
ई सोच कि कहीं ई
तुफान के पहिले के
सन्नाटा त ना हऽ?

बाकिर बुझियो के रउवा नइखीं बुझत
 हमरा मौन के
 हमार मन के
 तऽ अब सुनीं
 हमहूँ चुप ना रहब, बोलब
 हमहूँ मुँह खोलब
 बहुत दिन ले रउवा डोलवनीं
 अब ना डोलब।

मौन-2

मौन में
शक्ति होला
आनंद छुपल रहेला
जब मौन ऐच्छिक होला

हमार मौन
ऐच्छिक ना हऽ
थोपल हऽ तोहार
आ तोहरा समाज के

जवरन छिनले बाड़ऽ
हमरा से हमार
बोले के आजादी
मजबूर कइले बाड़ऽ
हमरा के चुप रहे के
हमरा भीतर जनमल खामोसी
तोहर दमन के कहानी
छुपा रखले बा अपना भीतर

अब जनि खोरऽ
भीतर छुपलका आगि
भभक उठी
जारि दी तोहार

झूठ से सजल इज्जत के चादर
अनीति के कवच
जे ओढ़ा रखले बाड़ऽ
आजु ले हमरा ऊपर से।

का बूझलऽ?

जिनिगी

खेला आ मेला हऽ

मौका मिलते

चित से पट।

कइसन खेला?

देखऽ अपने से देखऽ

रोजे त देखे के मिलेला

जवने थारी में खाला लोगिन

मौका मिलते

पट देनी करि देला छेद,

आ ऊ नइखऽ देखले

कि गइनीं बेटा मांगे

आ गवां बइठनीं भतार,

इहे सब नू मेला के

खेला हऽ।

आपन जान बचा लेल

बड़ बात हऽ बबुआ

आ होसियारी एकरे में बा

बाकिर मेला ह

अइसनों घरी भेंटा जाला

जिनिगी में

कि आपन जान के फिकिर छोड़ि
 आपन माटी
 आपन माई
 आपन अस्मिता
 खातिर मर मिटेला
 कवनो अर्जुन
 कृष्ण के कहला पर,
 इहो मेला
 के खेले हऽ,
 बूझ रे भाई बूझ।

सुख आ भूख

सुख एक तरह के
भूखे हऽ
कतनों भेंटा जाला
मन ना भरे
आउर-आउर लागल रहेला
मनई सुखे के पीछे भागत फिरेला

कतनो खाई
पेट के भूख कहाँ ओराला

सुख आ भूख
काम आ सत्ता में
दूनों मिश्रित रहेला

सुख आ भूख
रावण, कंस, दुर्योधन पैदा करेला

कुछ लोगिन के शक्ति के भूख होला
शक्तिये से सुख होला
शक्ति खातिर ऊ सब करेला
भले आंकरा खातिर ढेर भरेला

सुख आ भूख खातिर
महाभारत नधाला
लंका जारल जाला

भूख पेट के आगि ह
सुख मन के आगि।

नेता आ साधु

लूट के ले आइब, कहँवा छुपाइब
चोरवन के गुणगान, कबले गाइब।

करिया धन राउर, मनवो बा करिया
ऊजर खादी पहिर, कबले छुपाइब।

कबल ओढ़ि रउवा, घी पियत बानीं
चढ़ल आँखि चरबी, कबले लुकाइब।

बानी संत के बा, करनी बा चोरी
धरम के नाम लूट, कबले चलाइब।

चोला बा गेरूआ, सेज प पतुरिया
साधु के नाम आप, कबले डुबाइब।

रउवा त चानी बा, नेता आ साधु
जनता के बुढ़बक, कबले बनाइब।

अबहूँ सुधर जाई, समय बा बदलल
कहले किशोर हम, जन के जगाइब।

जिनिगी के मरम

बहर के डहर ना बूझीं
शहर के कहर का बूझीं।

शहर जहर से बा भरल
जहर के लहर का बूझीं।

जिनिगी ठेलात चल रहल
कठिन आ सरल का बूझीं।

धरम चहुँओर बिका रहल
धरम के मरम का बूझीं।

महल भीतर आगि बा भरल
जरल के दरद का बूझीं।

आँखिन लोर से बा भरल
दूर के बाति का बूझीं।

ग़ज़ल बे राह हो चलल
गीत के मरम का बूझीं।

गरल दिन रात बा बरिसत
समय के चाल का बूझीं।

किशोर के भरम ना मिटल
करम के चलन का बूझीं।

अपना के पावे के

मौन के
हलुक जनि लेब
ई एगो शस्त्र ह
शस्त्र का कहीं
ब्रह्मास्त्र ह

मौन के
आपन कवनो भाषा
ना होला
बाकिर अपना मन के
सब बाति बोल जाला
मौन रहिके

मौन
एगो महान साधना ह
योग ह
ईश्वर से एकाकार होखे के
अपना के खोजे के
अपना के पावे के

केहू कमजोर ना होखे
बरियार आ कमजोर होला
मनई के समय,

कमजोर के मौन में
विस्फोटक छिपल रहेला
जब ऊ विस्फोट होला
त ज्वालामुखी बनि
चारों ओरि तबाही मचा देला
जारि-खोरि के राख कऽ देला चहुँओर
ओह घरी
ओह आँच से केहू के बांचल
संभव ना हो पावे

मौन बिनु किछु कहले
बहुत कुछ कह जाला
जहाँ शब्द मौन हो जाला
मौन मुखर हो जाला।

बाजारवाद बबुआ ना हऽ मलाई

बाजारवाद बबुआ सबकुछ उड़ाई
अबहीं खेलावत बा अंगुरी पकड़ाई
गँवे-गँवे देखत चलऽ सबके चबाई
मनई का संगे-साथे देश के मुआई
साधो! बाजारवाद ना हऽ मलाई।

रिसता आ नाता अब कहाँ फरिआई
सबका के गँवे-गँवे अकेले बनाई
बाति बनाके बाजार घरे में लगाई
ओहि बजरिया में रिसतो बिकाई
साधो! पछेया बयार देखऽ सबके लुभाई।

सत्ता में आपन एजेंट बइठाई
कारपोरेट मीडिया के बैंड बजाई
खेतवा में तोर कारखाना लगाई
सत्ता के चाभी सेठ खुदहीं घुमाई
साधो! मरी किसान सेठ खूब फरिआई।

पूरब के जीवन दर्शन सभे भुलाई
देखत रहीं पछेया सभे उड़िआई
अंग्रेजी पढ़ाई आ हिन्दी बिलाई
हमनी साहित्य के जल्दी से खाई
साधो! बाजारवाद दर्शन सब से रटवाई।

बाजारवाद मनई के अकेले बनाई
 समष्टि भाव लोक में नजरे ना आई
 पढ़ल-लिखल के बेरोजगार बनाई
 मेक इन इंडिया धरल रहि जाई
 साधो! बाजारवाद देश के चराई।

बिगड़ल हवा

आज के ताजा खबर
दिल्ली के
हवा बिगड़ल,

दिल्ली के हवा तऽ
आज के ना
पुरान बिगड़ल हऽ
महाभारत काल होखे भा
मुगलकालीन दिल्ली
कब सुधरल रहे
दिल्ली के हवा?

देश आजाद भइल
तबो दिल्ली के
हवा कहाँ सुधरल,
राजनीति के केन्द्र के
बिगड़ल हवा
अपना चपेट में ले लेलस
पूरा देश के

माने के पड़ी
दिल्ली के हवा बिगड़ल हऽ
वास्तु के अनुसार

जगह दोष मानल जाई
काहे कि सत्ता केकरो हांखे
सत्ताधारी केहू होखो
दिल्ली के कुर्सी बिगाड़ देला सभके

दिल्ली के बिगड़ल हवा के
चपेट में पूरा देश के
सांस लेल मुश्किल रहे
तब तऽ चिंता ना होत रहे
आज जब खुद दिल्ली के सांस टंगा गइल तऽ
बुझात बा बिगड़ल हवा के दर्द,
आजु जे हवा बिगड़ल बा
काल्हु जे हवा बिगड़ल रहे
ओकर दोषी के?
दिल्ली खुद

जे करबऽ, सेही भरबऽ
समय केकरो ना हऽ
लोग खातिर दिल्ली दूर बा
दिल्ली खातिर ना
ऊ दिन दूर ना जब
खुद के करनी से तू मरबऽ।

□□□



कनक किशोर

कनक किशोर के साहित्यिक अवदान -

भोजपुरी में - हरियरी रोपत हथेली - काव्य संग्रह/ठाकुर जी के मठिया - कहानी संग्रह/गाँव गावे गीत - काव्य संग्रह/कठपुतरी - अनुदित काव्य संग्रह/अन्हरिया - अँजोरिया- काव्य संग्रह/धधकत सुरुज, पियासल धरती - काव्य संग्रह/रंग - बिरंग - कथेतर गद्य संकलन/रंग - बिरंग-२ कथेतर गद्य संग्रह/रंग - बिरंग-३ कथेतर गद्य संग्रह हिन्दी में - जिंदगी धुआँ-धुआँ - काव्य संग्रह/छिपी मुस्कानों की दर्द - काव्य संग्रह/हरित उलगुलान - काव्य संग्रह/भाप बन उठती जीवन के गंध - काव्य संग्रह संपादन - जोहार भोजपुरिया माटी भाग १- काव्य संग्रह /जोहार भोजपुरिया माटी भाग २- लघुकथा संग्रह/जोहार भोजपुरिया माटी भाग ३- व्रत कथा संकलन/जोहार भोजपुरिया माटी भाग ४- आलोचना संकलन /जोहार भोजपुरिया माटी भाग ५- गद्य संकलन /राम कहानी आपन-आपन - आत्मकथा संग्रह/आलोचना के चौपाल - भोजपुरी समालोचना/आलोचना के चौपाल भाग २ - भोजपुरी समालोचना

स्थायी पता - ग्राम+ नोनार, थाना - पीरो, जिला - भोजपुर, बिहार।

पत्राचार पता - बी/९, नेताजी नगर, रोड नंबर-२, कांटाटोली

रांची-८३४००१, झारखंड।

चलभाष-९१०२२४६५३६

ईमेल - kkishorejfs@gmail.com



सफलता पूर्वक तीसरा वर्ष
ज्ञानमुद्रा पब्लिकेशन

बी. ५८९, नेताजी नगर, रोड नंबर-२, कांटाटोली
रांची-८३४००१, झारखंड

काव्य संग्रह



978-81-19395-68-2

₹ 250/-

हम से जुड़ें

f ज्ञानमुद्रा पब्लिकेशन
gyaanmudra publication
gyaanmudra publication
@gmail.com
881568605